

Görip

Category: Goşgular, Kitapcy
написано kitapcy | 23 января, 2025
Görip GÖRIP

Görip gözlerime ediň tomaşa,
guşlar perwaz edýär gögüň ýüzünde,
göriplik edýäriň ganatly guşa.

Ýel ýaly gidýäriň ugrasam hanjak,
suw welin ýelden-ýelden okgunly gidýär.
Suwa-da göriplik edýäriň biçak.

Göriplik derdine tapylmaz däri.
Dänä öwrülesim gelýär her daýym.
Maňa bes dälmi kä şahyrlyk käri?

1947.

• INE, ŞEÝLE, YSMAÝYL!

Nuruň içinde men. Hemme ýerde nur.
Dünýä gözeli. Iş küýseýär ellerim.
Gözüm bolsa gök baglardan doýanok,
aşygy men bu baglaryň-gülleriň.

Tut tokaýy. Ýoda günden nur düşýär,
Synlap otyryn men ýaz howasyny.
Bakyp keselhanaň penjiresinden
otyryn, duýamok derman ysyny.

Bir ýerde-hä myhak güli gülleýär,
Onuň ysy maňa gelýär her daýym.
Gep ruhuň belent bolmaklygynda,
gep türmede ýatmakda däl, Ysmaýyl.

1948.

• GÜÝZ

Gün gysgalar, ýagys ýagar tiz-tizden,
Geldim, «güýz başlandy» diýen netijä.
Gapym açyp, geleriňe garaşdym,
Näm üçin, näm üçin sen galdyň gijä?

Nahar wagty boldy. Ine, burç, çörek,
emma sen ýok diýip galdym men ünjä,
goýan çakyrymyň ýaryny içdim,
Näm üçin, näm üçin sen galdyň gijä?

Bal ýaly miweler bagyň üstünde,
meñzeýärler ýüpe düzülen hünjä.
üzülip ýere-de gaçardy olar,
sen azajyk galan bolaýsaň gijä.

1949.

Nazym HIKMET.

Terjime eden: Allaberdi HAYÝDOW. Goşgular